



Tagħrif miġbur mill-Arkivista

Raymond Agius

75 Sena Storja B'Impenn lejn il-Ġejjieni

Introduzzjoni

Il-bidu tas-snin tletin f'Malta, kienu snin ta' taqlib kbir ta' natura soċjali, politiku u reliġjuż. Iz-Żejtun, xejn inqas minn bnadi oħra f'Malta u Ghawdex, kien imdahhal sew f'dan kollu, anzi f'ċertu sens iż-Żwieten kienu protagonisti f'dawn il-ġrajjet.

L-Għaqda Banda Żejtun nnifisha, frott ta' dawn il-ġrajjet, twaqqfet f'Settembru 1933, waqt li l-Banda Żejtun bdiet tiffunzjona f'Novembru 1930. Għall-ewwel dawn iż-żewġ avvenimenti fi spazju ta' tliet snin u kif l-ewwel twaqqfet il-**banda** u wara l-**Għaqda**, jahbtu jfjixkluk. Izda meta ssir taf bil-ġrajja shiha tifhem kif u għaliex sehħ dan kollu.

Snin it-Tnissil

L-ewwel Kumitat tal-Partit tal-Haddiema fiż-Żejtun twaqqaf fl-1922, izda wara xi żmien ma baqax jiffunzjona. Fit-18 ta' April 1927 **Nikola Attard** u **Mikiel Caruana** laqqghu kumitat proviżorju ġdid. Magħhom issieħbu **Ġanni Zammit**, **Benedett Magro**, **Ċensu Caruana**, **Karmenu Tabone**, **Piu Caruana**, **Karmenu Vella**, **Antonio Caruana** u **Nurat Bugeja**.

Bdew ifittxu dar għall-każin u jhejju għal-laqgħa generali li saret fil-5 ta' Settembru ta' l-istess sena. L-ewwel kumitat ġie fformat hekk:

| | |
|----------------------|--------------------|
| President | Mikiel Caruana |
| Viċi President | Nikola Attard |
| Segretarju | Ġanni Zammit |
| Assistent Segretarju | Karmenu Grima |
| Kaxxier | Benedett Magro |
| Assistent Kaxxier | Nazzareno Carabott |
| Direttur | Karmenu Vella |

Membri: Anton Caruana, Ġużeppi Caruana, Nazzareno Cardona, A. Busuttil, Salvu Mifsud, Grezzju Mallia, Karmenu Tabone, Konsulat Caruana, Ġużeppi Mizzi, L. Sciberras, Anton Lungaro u Vincenzo Azzopardi.

Bhala direttur spiritwali ġie magħżul il-Kanonku Dun Ġwann Vella.

Il-kumitat proviżorju kien thabat sabiex jikri dar għall-każin u kien hemm hsieb li jieħdu dar fi Triq il-Madonna tal-Bon Kunsill izda flus biżżejjed għall-kera mitlub ma kienx hemm. Għalhekk laqgħu l-offerta tal-President Mikiel Caruana li d-dar proprjetà tiegħu, Numru 26 *Piazza Maggiore* (illum Misrah Girgor Bonici) tintuża bhala każin.

Il-kumitat il-ġdid intefa' b'ruhu u b'gismu għal xogħol bla heda b'riżq iż-Żejtun u iż-Żwieten. Minn barra l-volumi ta' ittri li nkitbu lill-Aworità sabiex jgħinu l-kotra li dak iż-żmien kienet tinsab f'kull xorta ta' bżonn, l-Għaqda bdiet klassijiet għat-tagħlim tal-Malti b'xejn. Kienu minn ta' quddiem biex titressaq il-liġi tal-kontroll tal-kera, il-proġett Ebejer, u l-*Compensation Act* għal min iwegġa' fuq ix-xogħol. Ġabru l-firem ta' tliet mija u erbgħa u sittin persuna sabiex is-servizz tad-dawl elettriku jitwassal iż-Żejtun u rsistew sabiex il-pjazza tinkesa bis-siment u jinqata' t-trab mit-toroq tar-raħal.

Il-Labour Jazz

Minn barra l-politika kienu jehdew bil-mużika. Xi whud kienu jdoqqu strumenti mużikali, billi kienu telqu mill-Għaqda Mużikali Beland, taż-Żejtun. Waqt seduta tat-Tnejn 16 ta' April 1928 Anton Caruana għamel proposta biex fil-każin titwaqqaf *Jazz Band*. Karmenu Grima ssekondah. Sitta minn dawk prezenti vvutaw favur u sitta oħra vvutaw kontra. Ġużeppi Maria



Caruana l-pittur, li kien qed jippresiedi l-laqgħa, ivvota favur u l-proposta għaddiet.


Dan il-proġett mexxa 'l quddiem u fis-seduta ta' l-24 ta' Lulju ta' l-istess sena Karmenu Grima ppropona li jibdw jixtru l-istrumenti. Il-minuti jaqraw hekk, *Proposta mis-Sur C. Grima biex jinxtraw xi strumenti għall-Jazz Band. C. Grima ddecieda li jixtri l-istrumenti tiegħu oboe, C. Caruana jixtri tiegħu euphonium, G. Gauci jixtri tiegħu trumbun...* Il-bumbardun inxtara bejn Karmenu Grima, Ġanni Zammit, Benedett Magro, Ġużeppe Maria Caruana u Konsulat Caruana bil-kundizzjoni li jithallsu lura meta jkun hemm fondi fil-kaxxa tal-każin. Il-każin xtara l-kumpliment u hekk fi hdan id-Dar tal-Haddiema taż-Żejtun twaqqfet il-**Labour Jazz** b'kumpless ta' hmistax.

F'qasir żmien din il-*Jazz Band* kisbet popolarità. Bosta kienu jistiednu dan il-kumpless għall-ballijiet, tiġien u reċti tat-teatrin. Naturalment kienet tiehu sehem ukoll f'*meetings* jew attivitajiet oħra tal-Partit tal-Haddiema, kif ukoll fieri, tombli u l-festi ta' l-ewwel ta' Mejju. Il-*Jazz Band* kien imexxija l-Kurunettista **Salvu Pace**. Tant għamlet isem li f'Mejju ta' l-1929 ġiet mistiedna tiehu sehem fil-festa titolari tal-Marsa. Karmenu Grima li kien segretarju wieġeb, "ma nistghux nilqgħu x-xewqa tagħkom għar-raġuni li m'ahnix armati biex indoqqu barra f'okkażjonijiet bħal dawn."

Żejtun Band

Is-sena 1930 kienet kruċjali għall-iżvilupp tal-banda. Talbiet bħal dik tal-Marsa u l-fatt li kull membru tal-*Jazz Band* ha l-inkarigu li jgħallem iehor minn fost il-hafna żgħażaġh li kienu jiffrekwentaw il-każin, għenu bis-shih biex f'qasir żmien in-numru ta' bandisti rdoppja.

Il-*Jazz Band* bdiet tiehu xejra ta' banda regolari tant li f'okkażjoni ta' fiera fl-20 f'April 1930, organizzata mill-każin fiċ-*Cine Carabott* (fejn illum hemm il-fergħa ta' l-irġiel tal-MUSEUM) il-banda għamlet marċ. Kien Hadd il-Ghid. Il-marċ kien suċċess u fis-seduta tat-22 ta' Mejju 1930 il-Kurunettista Salvu Pace ressaq talba sabiex il-kumitat jahtar surmast direttur tal-banda. Huwa ppropona lil Onorat Gauci kurunettista msemmi



u assistent direttur tal-Banda Queen's Own ta' l-Isla. Karmenu Grima ssekondah. Il-proposta għaddiet bi tlettax-il vot favur u wiehed kontra. Fl-istess laqgħa Nazzareno Cardona ppropona li jtfasslu regolamenti għall-banda, bandisti u allievi.

Is-Surmast Onorat Gauci dahal għax-xogħol il-ġdid bl-akbar entużjażmu. Kull ġimgha kien jagħti lezzjonijiet u jorganizza kunċerti tal-banda shiha. Tant għamli kuraġġ li fit-22 ta' Ġunju u s-17 ta' Awissu l-banda daqqet waqt tombli kbar fil-pjazza ta' quddiem il-każin. F'Ottubru sar programm iehor li baqa' jissemma, u l-banda bdiet iġġib l-isem Żejtun Band.

L-Ewwel Programm

fil-festa ta' Santa Katerina V.M.

Dan kollu hajjar lill-kumitat, surmast, bandisti u msehbin li jibdw jiehdu sehem fil-festa ta' Santa Katerina minn dik is-sena stess. Izda biex jgħaddu mill-kliem għall-fatti kellhom jikkumbattu bi shih.

Fl-1930 kienet għaddejja ġlieda politika reliġjuża qalila. Il-kappillan spiritwali, innominat mill-Isqof, Dun Manwel Camilleri kien telaq minn din il-kariga fil-każin minhabba kwistjoni fuq l-ewwel ta' Mejju, il-bandiera hamra u l-appoġġ li l-Għaqda kienet qed tagħti lil Ċensu Bugeja. Barra dan il-każin bħala fergħa tal-Partit tal-Haddiema kien milqut mill-pastorali li harget f'Mejju, ta' dik is-sena.

Il-programm tal-banda għall-festa ta' Santa Katerina kien imhejji għall-Hadd 23 ta' Noyembru l-ahhar jum tat-tridu. Izda biex il-permess jimxi u l-pulizija taqbel, kien meħtieġ il-kunsens tal-prokuratur tal-festa. Dan ma ffermax.

Barra li kienet banda ġdida, kienet ukoll parti integrali mill-Każin Laburista. Għalhekk hasbu biex iwasslu l-ilment tagħhom lill-Gvernatur Inġliż, u insistew li l-permess għandu johroġ mill-pulizija bla ndhil ta' hadd.

B'xorti tajba kienu hasbu kmieni. L-ittra għall-permess lill-Kummissarju tal-Pulizija, li dak iż-żmien kien Inġliż, inkitbet fl-10 ta' Settembru. Meta deher li l-permess mhux se johroġ saru bosta protesti lill-Kummissarju tal-Pulizija ffirmata minn tmien mitt ruh. Il-permess tal-kummissarju hareġ tlett ijiem qabel il-programm.

Karmenu Grima li kien minn ta' quddiem f'din il-kwistjoni halla miktub: *Bħala thejji għall-festa kien soltu li dak in-nhar il-pjazza tkun mixgħula kollha, izda għall-kuntrarju, f'din l-okkażjoni kien hemm dalma perfetta u l-uniku dawl kien mil-lampi tal-gass madwar il-plancier tal-banda. Il-banda kellha hbieb tagħha mill-Banda Unione ta' Hal Luqa li kienu jiġu jdoqqu magħna bla hlas biex aktar tissahħaħ.*

Minkejja dak li gara kien hemm bosta entużjażmu u dakinhar il-banda qalgħet bosta rigali.

F'Salib it-Toroq

Wara din il-magħmudija tad-demem il-banda aktar issahhet. Fis-seduta tat-18 ta' Settembru kien ġie deċiż li jitwaqqaf sotto-kumitat għall-banda u dan beda jiffunzjona fuq bażi regolari fil-bidu tas-sena 1931. Fl-istess sena s-Surmast Onorat Gauci sab impjeg bħala surmast tal-banda fuq bastiment tal-passiġġieri. Minflok nħatar is-Surmast Żejtuni Ġuzeppi Marija Dalli, b'ibnu Hector, li diġà kien bandist regolari u membru mill-aktar attiv tal-każin, bħala assistent surmast. It-tagħlim tal-mużika mexxa 'l quddiem b'pass mghaġġel, żdiedu l-bandisti u għola l-livell tal-programmi. Il-banda kienet tabilhaqq waqfet fuq saqajha.

Għall-kuntrarju, il-kumitat u l-każin kienu f'għawġ kbir. L-ewwel president ta' l-Għaqda Mikiel Caruana u proprjetarju tal-każin telaq mill-Partit tal-Haddiema u rama partit għal rasu. Minnufih talab lura d-dar u fetax kawża quddiem il-bord tal-kera.

L-inkwriet bejn partit u Knisja ma waqafx. Għas-soċi dan kien tfixkil kbir għax ma kinux jistgħu jgħerqu. F'Lulju ta' l-1932 il-kumitat irrapporta lis-Sur G. Bencini segretarju ġenerali tal-partit li minn tliet mitt soċju kien baqa' biss tmenin.

Il-qagħda marret iżjed għall-agħar meta l-każin ma ngħatax aktar permessi għall-fieri u tombli li kienu l-uniku mezz ta' dħul sostanzjali. Il-permessi kienu joħorġu fuq il-banda iżda din ġiet *blacklisted* bħala fergħa integrali ta' partit politiku.

Għad-Dar tal-Haddiema fiż-Żejtun ma kien hemm l-ebda hniena. Fid-29 ta' Diċembru 1932 il-bord tal-kera qata' s-sentenza kontra l-każin. L-Għaqda sabet ruhha barra.

Tgħid dan l-għawġ kollu habat f'daqqa kumbinazzjoni? Kien x'kien, il-kumitat u s-soċi riedu jaraw x'se jagħmlu. Bosta kienu qed jaħsbu li l-unika triq kienet li jżarmaw.

Hajja jew Mewt

Hekk bdiet is-sena 1933.

Kienu f'bahar tabilhaqq imqalleb u mdawra bi shab iswed dlam. Iżda l-President Nikol Attard u l-kumitat baqgħu magħquda ponn. Flok bkew xortihom ntefghu għall-hidma. Kellhom żewġ problemi kbar quddiemhom. Riedu dar kbira biżżejjed għall-każin u f'post ċentrali fir-rahal. Fl-istess waqt kien meħtieġ li b'xi mod iżommu l-każin milli jagħlaq minhabba l-inkwriet bejn Partit u Knisja. Żmien wisq ma kellhomx.

Kienu bla dar u dabbru rashom kif setgħu f'żewġ ikmamar wahda fuq l-oħra f'Numru 15 fi *Piazza Maggiore*. Il-post kien tlaqqam *Il-Barumbara*. B'xorti tajba wara xahrejn sabu dar oħra Numru 12 *Piazza Brittanica* (illum Misrah Diċembru 13) u ġarrew għal hemm. Hawn il-każin dam biss sena. Lejn tmien l-1933 tbatlet id-dar fejn illum jinsab il-każin, dak iż-żmien

Numru 14 u 14a *Piazza Maggiore* u l-kumitat irnexxielu jehodha b'kera. Fl-aħhar kien instab post xieraq u b'ċans li jtkabbar għall-progress ta' l-Għaqda u l-kumdità tas-soċi. Il-ftehim dwar il-kera tad-dar, li kienet proprjetà tas-Sur Grezzju Mallia ġie approvat waqt seduta li saret fid-29 ta' Jannar 1934 u l-każin il-ġdid infetax fil-bidu ta' dik is-sena.

Żejtun Band Club


Meta nfetax il-każin fil-post il-ġdid l-isem ta' l-Għaqda nbidel minn **Dar il-Haddiema** għal **Żejtun Band Club**. Dan l-isem ġdid kien irregistrat mal-pulizija fl-20 ta' Settembru 1933.

X'kien ġara?

Meta fir-Randan ta' l-1933 l-Għaqda kienet bla dar bosta membri talbu laqgħa ġenerali straordinarja. Din saret fit-30 ta' April u t-tmenin membru preżenti unanimament qablu li *sakemm tinstab soluzzjoni għat-tilwim bejn partit u Knisja jinhallu mill-irbit politiku...* Iddeċidew ukoll li jibqgħu jżommu l-isem *Dar tal-Haddiema*.

Waqt li dan il-pass ghen biex il-membri jaqdu d-doveri reliġjużi, il-każin u l-banda xorta baqgħu mcaħħdin mill-permessi għall-fieri jew tombli.





Fl-24 ta' Mejju 1933 iż-żagħżuġ **Ġuzeppi Attard** ressaq petizzjoni ffirmata minn 40 soċju. Ġuzeppi li kien idoqq il-kwartin, flimkien ma' shabu ppropona li biex johorġu mill-problemi, l-Għaqda tiehu l-isem **Żejtun Band Club**. Il-Kumitat ma aċċettax il-petizzjoni għaliex wiehed mill-firmatarji ma kienx membru. Xi membri tal-kumitat hassew li din il-petizzjoni kienet mozzjoni ta' sfiduċja. Izda Ġuzeppi Attard ma qatax qalbu u hamestijiem wara reġa' ressaq l-istess petizzjoni u din id-darba l-kumitat qabel li jressaqha quddiem il-laqgħa generali.

Għalhekk fl-10 ta' Settembru ta' l-istess sena f'laqgħa oħra straordinarja l-membri qablu li l-każin jissemma **Żejtun Band Club** u l-isem jibda jintuża meta jgħorru għad-dar il-ġdida. Iz-Żwieten xorta baqgħu jirreferu għall-każin u l-banda bħala, *Tal-Lejber*.

Hekk minkejja t-tfixkil kollu u kontra dak li kienu bassru bosta, sa tmien l-1933 l-għaqda rnexxiela ssib mod kif tibqa' miexja 'l quddiem.

Hajja Ġdida

Għalkemm il-bidla ma sehhtix f'daqqa u hadet is-snin, jidher ċar li l-Għaqda hadet bixra ta' każin tal-banda mill-1934 'l hawn. Għalkemm l-ghan ewlieni kien inbidel, il-qalba tal-kumitat u msehbin baqgħu l-istess. Lanqas ma feġġet xi fergħa għal rasha u l-kumitat għasena 1934 ġie mahtur hekk:

| | |
|-------------------------|----------------------|
| President Onorarju | It-Tabib Pawlu Boffa |
| President Nikola Attard | |
| Viċi President | Karmenu Grima |
| Segretarju | Mikiel Farrugia |
| Assistent Segretarju | Emmanuele Gruppetta |
| Kaxxier | Benedett Magro |
| Assistent Kaxxier | Karmenu Gafa |

Membri: Anton Lungaro, Consolat M. Caruana, Pietru Seychell, Anton Cordona, Ġuzeppi Galea, Karmenu Tabone, Ġuzeppi Sciberras u Karmenu Azzopardi.

Ġuzeppi Attard u Ċensu Azzopardi nhatru revizuri.

Il-banda issa saret il-qofol ta' kull attività tal-każin. It-tradizzjoni tal-banda kienet wahda popolari u għalhekk kienet tiehu sehem f'tombli, fieri, karnival u okkażjonijiet ta' din ix-xorta. Haġa minn awl id-dinja, kumitat u msehbin kienu tal-fehma li jieħdu wkoll sehem shih fil-festa ta' barra fil-festa ta' Santa Katerina, patruna taż-Żejtun. Bħala Żwieten u ċittadini, dan talbuh bi dritt u ma kienu lesti jċeduha lil hadd.

Talbu d-dritt li f'lejlet il-festa jdoqqu fuq il-planċier fil-pjazza ta' fuq biswit il-każin. Dan għaliex rieduhom idoqqu biss fil-pjazza ta' isfel fejn kienu maqtugħa għal kollox mill-każin. F'nhar il-festa riedu jdoqqu marċi

brijużi matul it-toroq ewlenin taż-Żejtun u filgħaxija jistiednu banda oħra u din ukoll iddoqq biswit il-każin. Illum dan kollu jitqies minn kulhadd bħala kontribut siewi ferm għas-suċċess tal-festa. Izda fl-1934 is-sitwazzjoni kienet ferm differenti u kien biss wara bosta manuvrar u tahbit, li dawn il-proposti ġew aċċettati.

Kien tajjeb li l-Għaqda issa kienet drat li kull ma tikseb trid tiġġieled għalih. Għaliha xejn ma kien se jaqa' mis-sema u xejn ma kien se jiġi pprezentat fuq platt. Il-president u l-kumitat kienu jafu li bħal qabel riedu jużaw mohħhom u jzommu l-imsehbin magħquda warajhom. Kienu jafu wkoll li ż-Żwieten kienu bi għarhom warajhom u kienu qalbhom qawwija li jirnexxu fi hsiebhom.

Billi l-ewwel nuqqas ta' ftehim kien il-post fejn jintrama l-planċier il-permess intalab fit-2 ta' Ġunju. Meta l-prokuratur sab oġġezzjoni, il-kumitat insista li din kienet affari tal-pulizija. F'dik is-sena il-Kostituzzjoni kienet sospiża. Għalhekk il-kumitat haseb biex iressaq il-każ quddiem il-lokutnenet Gvernatur. Kitbu l-ewwel ittra fit-30 ta' Awissu, u ittra oħra fil-5 ta' Novembru 1934. Kienu habbtu fuq bieb tajjeb. Fil-15 ta' Novembru il-prokuratur Dun Spiru Grixti u l-Arċipriet Dun Paċifiku Mifsud iffirmaw il-kunsens tagħhom li l-banda ddoqq fil-pjazza ta' fuq. Kien pass iehor 'il quddiem u wara tliet snin, eżattament fil-5 ta' Novembru 1937 iż-żewġ talbiet l-oħra jiġifieri li jagħmlu marċ tal-festa u jistiednu banda barranija filgħaxija ġew aċċettati wkoll.

Dan kollu mela b'hegga akbar il-kumitat, soċi u bandisti. Is-Surmast G.M. Dalli kien iddedikat għat-tagħlim tal-mużika u harreġ għadd sabih ta' bandisti. Il-banda bdiet tiehu sehem regolari fil-festi barra miż-Żejtun bħal San Duminku fil-Belt, il-Madonna taċ-Ċintura l-Gudja, San Ġuzepp f'Hal Ghaxaq u l-Kalkara. Fil-Karnival ta' l-1938 il-banda hadet sehem bil-karru u marċ grottesk *Wedding in Carnival*.

Aktar ma żdiedet l-attività u l-bandisti, aktar inhasset il-htieġa ta' strumentatura ġdida għaliex l-ewwel strumenti li kienu nstraw fl-1928 kienu *corista vecchia* u t-tip tagħhom kienu spicċaw mis-suq. Għalhekk fl-1934 kien intlaħaq ftehim mad-ditta mużikali Carabott tal-Belt għal sett shih ta' strumenti tar-ram tad-ditta magħrufa Ingliża *Boosey & Hawkes*. Sa ma ngabru l-flus u s-sett shih wasal Malta kienet faqqgħet it-Tieni Gwerra Dinjija.

Żmien il-Gwerra

F'April ta' l-1939 it-tmexxija tal-banda għaddiet f'idejn Hector Dalli. Is-surmast il-ġdid kien żagħżuġ mimli enerġija b'talent mużikali mill-aqwa. Mhux biss ġab il-banda 'l quddiem iżda l-eskuzzjoni b'suċċess ta' programmi mużikali mill-aktar diffiċli għamlu unur lilu u lill-Każin Żejtun Band. Kien ha t-tmexxija tal-banda fl-aġar żmien. Bosta bandisti kienu nqabdu bil-lieva,



parti mill-każin kienet inghatat lir-refuġjati u parti oħra ntlaqtet waqt hbit mill-ajru ta' l-għadu.

Minkejja dan kollu l-banda baqgħet tiffunzjona u mill-1940 sa l-1945 iż-Żejtun Band kull sena daqqet il-programm tal-festa titolari. Dan il-programm kien jindaqq bejn is-sagħtejn u s-sitta ta' wara nofsinhar u kull sena Hector Dalli hejja programm aqwa minn iehor.

Sidien Proprjetarji

Is-Sur Nikol Attard li kien jokkupa l-kariga ta' president tas-Socjetà sa mit-twaqqif tagħha miet fit-22 ta' Jannar 1945. Minflok u gie mahtur president il-Kaptan Serafin Xuereb M.B.E. li kien diġà jokkupa l-post ta' viçi president. Din il-bidla sehhet hekk kif kienet se tintemm it-Tieni Gwerra Dinjija u tmiem il-gwerra nissel heġġa ġdida.


Il-fundaturi ta' l-Għaqda Banda Żejtun kienu nies ta' vizjoni. Ghalkemm hadd minnhom ma kien professjonist xorta kienu nies ta' dehen li għarfu li l-ewwel u qabel kollox kien meħtieġ li jkunu sidien tal-każin tagħhom.

Kien ilhom żmien biex id-dar li issa kien ilhom fiha mill-1934 issir proprjetà tal-każin, u b'hekk iserrhu rashom darba għal dejjem li l-Għaqda qatt ma ssib ruhha fil-pożizzjoni kerha ta' l-1933. Il-president il-ġdid għamel kuraġġ lill-kumitat u fi Frar ta' l-1946 saret l-ewwel offerta lis-Sur Grezzju Mallia proprjetarju tad-dar. Din l-offerta kienet ta' elf u tliet mitt lira u ghalkemm huwa kien lest li jbigħ talab aktar. Il-kumitat inkariga lill-Kaxxier G. Attard, lill-Assistent Kaxxiera

J. Sciberras u lil V. Galea sabiex imexxu l-proġett 'il quddiem u bi ftehim mal-kumitat waslu f'offerta ta' elf u disa' mitt lira. Izda s-Sur G. Mallia qallhom li kien biddel fehmtu ghax kien hemm min offrielu aktar. Kien hemm min irid jagħmel il-bsaten fir-roti izda wara li s-Segretarju Karmenu Grima u Vincenzo Galea kellmuħ mill-ġdid, ftieħmu li l-Għaqda tixtri d-dar għall-prezz finali ta' elfejn lira. Billi l-każin kellu biss elf u erba' mitt lira, is-sitt mija l-oħra harġuhom bhala self mingħajr imghax il-President S. Xuereb, J. Sciberras, K. Gafà, V. Galea, G.M. Magro, G.M. Dalli, J. Magro, B. Darmanin u S. Mizzi. Il-kuntratt sar it-Tnejn 13 ta' Mejju 1946.

Xiri tal-Ġnien wara l-Kazin

Dan imliehom b'aktar kuraġġ u fis-seduta tat-22 ta' Mejju, Vincenzo Galea ppropona li jinxtara l-ġnien ta' wara l-każin proprjetà tas-Sur S. Portelli li talab elf u tmien mitt lira. Għal dan l-ghan, u sabiex ikun jista' jinbena x-xogħol ta' rikostruzzjoni kemm fil-każin if ukoll fil-ġnien il-President S. Xuereb silef lill-Għaqda s-somma ta' tlett elf lira b'imghax baxx, u f'Awissu 1946 sar il-kuntratt tax-xiri tal-ġnien.




Il-Ġnien tal-Pandora


Fil-parti li kienet tmiss mal-każin inbnew żewġ swali kbar wahda għall-mogħdija taż-żmien tal-membri u għall-bottegin, u fuqha oħra għall-kuncerti tal-banda li fix-xitwa bdiet tintuża bhala ċinema. Inbniet ukoll sala tal-billiard. Li baqa' mill-ġnien gie konvertit għall-*open air shows* tat-teatrin u taç-ċinema.

It-Teatru Pandora

B'hekk setghu jingabru fondi sabiex mhux biss jithalls lura s-self izda fil-ġnien jinbena teatru u ma jibqax *open air*. Saru bosta proposti fosthom wahda li l-ġnien jinqasam fit-tnejn parti teatru magħluq u parti oħra teatru *open air*. Fl-ahhar qablu li l-ġnien kollu jinbena teatru li jkun jesa elf ruh. Tlestew il-pjanti u l-permessi meħtieġa. Dan kien fl-1953. Meta nbeda x-xogħol fl-1954 il-President S. Xuereb reġa' silef lill-Għaqda erbat elf lira oħra sabiex ikun jista' jitkompla x-xogħol. It-Teatru Pandora tlesta f'Ottubru ta' l-1955,



meta sar il-ftuh uffiċjali tiegħu b'kuncert vokali u strumentali. Waqt il-ftuh saret ukoll ċ-ċerimonja tal-kxif ta' *basso relief* tal-bronż tal-president Serafin Xuereb bħala hajr għall-ghajnuna kollha li kien ta lill-Għaqda sabiex tilhaq l-ghan tagħha.



Surmast Ġdid għall-Banda

Meta sar il-ftuh uffiċjali tat-Teatru Pandora fl-1 ta' Ottubru 1955, il-kuncert vokali/strumentali li ż-Żejtun Band daqqet għall-okkażjoni, kien taht id-direzzjoni tas-Surmast Edgar Lowell. Huwa kien inhatar surmast taż-Żejtun Band tliet snin qabel, eżattament f'Lulju ta' l-1952. Is-Surmast Hector Dalli kien spicċa minn direttur tal-banda fit-30 ta' Ġunju ta' l-istess sena minhabba nuqqas ta' qbil mal-kumitat. Matul it-tlettax-il sena li dam bħala direttur taż-Żejtun Band, Hector Dalli dderieġa l-banda f'bosta programmi mill-aqwa kif ukoll ikkompona l-aqwa marċi tiegħu li għadhom jissemmew sal-lum. Dawn il-marċi klassiċi, tal-widna u popolari kienu jiġbdu mijiet ta' partitarji u dilettanti u l-marċ ta' wara nofsinhar f'jum il-festa, speċjalment dawk ta' bejn l-1946 u l-1950, li kienu fost l-aqwa li qatt saru fiż-Żejtun.

Taht is-Surmast Edgar Lowell li wkoll harreġ bosta bandisti b'mod professjonali, il-banda hadet xejra ohra. Bdiet tikkonċentra l-aktar fuq programmi ta' mużika klassika flimkien ma' solisti u korijiet. Hekk fis-snin hamsin u fil-bidu tas-snin sittin iż-Żejtun Band daqqet programmi vokali/strumentali ta' l-oġhla livell. F'lejljet

il-festa ta' Santa Katerina l-banda kienet tesegwixxi għal sena wara l-ohra programmi klassiċi b'għażliet mill-aqwa opra u kienet tkun akkompanjata minn solisti ta' fama u l-kor polifoniku tal-Hamrun li f'dawk is-snin kien fl-aqwa tiegħu.

L-attività tal-banda matul is-snin sittin ma waqfitx, iżda l-kumitat kien mehdi shih bit-Teatru Pandora li biex jitmexxa sewwa kien jinhtieg xogħol u attenzjoni kontinwa. Kienu jsiru wirjiet ta' films ta' l-inqas darbtejn kuljum, u nhar ta' Sibte wirjiet ta' varjetà jew teatrin u drammi. B'hekk mid-dhul, u għaliex ix-xogħol kważi kollu kien isir bla hlas, bed jithallas lura s-self li kien sar biex ġie mibni u attrezzat.

Il-Banda Żejtun fil-Purċissjoni tal-Ġimgha l-Kbira

Fiż-Żejtun il-purċissjoni tal-Ġimgha l-Kbira hija okkażjoni importanti ferm, u għal qalb iż-Żwieten bil-kbir. Ma jistax jonqos li l-kumitat u l-membri xtaqu li l-Banda Żejtun tiegħu sehem fil-purċissjoni.

Il-Banda Żejtun kellha sett ta' marċi funebri mill-aqwa ta' Mro. G.M. Dalli li kienu jindaqqu fil-programm ta' nhar Hadd il-Palm.

L-ewwel talba saret fl-1946 meta lahaq president il-Kaptan Serafin Xuereb. Izda t-talba giet miċhuda. Il-President Xuereb kellu tama kbira li b'xi mod ikollu twegiba pożittiva. Kellu l-parir ta' xi soċi u membri tal-kumitat biex l-Għaqda tiegħu pozzizzjoni militanti dwar din il-kwistjoni. Minflok, għażel li joffri minn butu s-sett ta' bandalori ta' l-aħhar seba' kelmiet irrakmati bid-deheb, li għadhom jingarru fil-purċissjoni sal-lum.

L-offerta ta' dawn il-bandalori saret fl-1947. Kien kollu għalxejn. Il-kwistjoni thawdet aktar billi diġà kien hemm talba simili mill-King's Own Band tal-Belt biex tiegħu sehem fil-purċissjoni tal-Belt.

Nhar it-Tlieta, 3 ta' Ġunju 1947 kummissjoni mill-kumitat iltaqgħet ma' l-Arcisqof. Kienet laqgħa interessanti li ma solviet xejn. L-Arcisqof Monsinjor Mikiel Gonzi jidher li kien aktar inkwetat bil-problema tal-Kommuniżmu milli bis-sehem tal-Banda Żejtun fil-Ġimgha l-Kbira. Dan johroġ mill-Minuti tal-laqgħa ta' l-4 ta' Ġunju 1947 li fost hwejjeg ohra tissemma din il-kwistjoni.

Intant kellhom jghaddu ghoxrin sena sa ma l-Banda Żejtun bdiet tiegħu sehem, kif xieraq, fil-purċissjoni tal-Ġimgha l-Kbira. Il-ftehim intlaħaq f'Ottubru ta' l-1968 u l-Banda Żejtun hadet sehem għall-ewwel darba fil-purċissjoni ta' l-1969.

Snin ta' Bidla

Il-mewt ma tahfirha lil hadd u sa tmiem is-snin sebgħin bosta minn dawk li kienu raw it-twelid taż-Żejtun Band Club kienu hallewna. Il-President serafin Xuereb miet fl-10 ta' Ottubru 1976 u minflok nhar

Karmenu Grima li fl-ewwel snin ta' l-Għaqda kien serva bhala viċi president u wara għal kważi erbghin sena shah bhala segretarju. Grima kien il-mohh wara l-iżvilupp tal-banda u tal-każin. Kien meqjus bhala missier l-Għaqda. Karmenu Grima, iżda dam president sena biss għaliex miet fid-19 ta' Novembru 1977. Fil-laqgħa ġenerali ta' Marzu 1978 nhatar president Joe Attard li kien ilu viċi president mill-1975.

Fl-istess żmien il-banda bidlet żewġ diretturi. Is-Surmast Edgar Lowell safa marid f'Ottubru 1976 u minfloku ġie mahtur surmast tal-Banda Żejtun Pawlu Buttigieg, A. Musc. L.C.M. Iżda wara sentejn huwa r-riżenja minhabba saħhtu. F'Settembru 1978 is-Surmast Żejtuni Joseph M. Barbara A. Musc. L.C.M. ġie mahtur direttur tal-banda.

It-Tieni Ġenerazzjoni

Waqt li kienet qed isseħħ din il-bidla fit-tmexxija tal-każin u tal-banda, it-tieni ġenerazzjoni bdiet tinhass sew fost il-membri u partitarji. Fil-kumitat bdew jidhru uċuħ ġodda – bosta minnhom zghazagh u bejn il-hegga tagħhom u l-esperjenza ta' l-anzjani, fl-Għaqda nhasset mewġa ta' hajja ġdida.

Meta thallas is-self li kien sar biex jinbena t-Teatru Pandora l-kumitat beda jahseb biex id-dhul tal-każin li kien kuritur dejjaq hafna jinbidel f'intrata wiesgħa li tixraq lill-każin. Dan kien proġett ambizzjuż għaliex il-pjan kien li tinbena l-faċċata mill-ġdid fuq wisgħa ta'


hames qasab. Biex dan il-proġett isseħħ kien mehtieg li jinxtara l-hanut tax-xorb biswit il-każin. In-negozjati għax-xiri ta' din il-proprjetà damu s-snin u fallew kemmil darba, iżda fl-1973 il-kumitat wasal fi ftehim biex jixtri nofs din il-proprjetà. Hekk twaqqgħet il-faċċata l-qadima li kienet fuq żewġ sulari u minflok inbniet faċċata ġdida b'gallarija fuq it-tul tagħha kollu b'intrata u kontra intrata wisgħin, kif ukoll taraġ komdu u wiesgħa għall-ewwel sular fejn inbniet sala ġdida tal-kumitat tul il-wisgħa tal-faċċata l-ġdida. Dan ix-xogħol li kien f'idejn kummissjoni mmexxija mis-Sur Walter Zahra li kien viċi president u tlesta fl-aħhar ta' l-1974.


Sentejn wara sid il-hanut aċċetta li jbiegħ il-kumplement tal-hanut isfel u kamra oħra fuq fuq wara.

Qawmien Ġdid

Matul is-snin sittin l-Għaqda Banda Żejtun kienet dahlet fi speċi ta' sqaq. Hu minn dawl id-dinja li l-anzjani, waqt li jibqgħu jiswew mitqllu deheb għall-esperjenza u l-pariri siewja tagħhom, tibda tonqoshom l-enerġija taż-żgħozija u jistgħu jaqgħu fil-letarġija. Aghar minn hekk l-Għaqda kienet inqatgħet mill-għeruq tagħha. Siġra li ma tistax issostni lilha nnifisha mhux biss ma tagħmilx frott, iżda titbiel u tinqered.

Meta Joe Attard inhatar President ta' l-Għaqda Banda Żejtun f'Marzu 1978, huwa kien diġà ilu attiv fl-Għaqda minn tliet snin qabel. Kien inhatar viċi president fl-1975. Dawn kienu tliet snin ta' thejjija. Billi l-president l-Kaptan Serafin Xuereb kien kiber fl-età, bosta mir-responsabbiltà tat-tmexxija waqgħet fuq il-viċi president. Hekk beda jidhol fil-problemi u jimmatura fit-tmexxija permezz ta' bdil ta' ideat u pariri ta' l-anzjani, li baqgħu attivi fl-Għaqda Banda Żejtun sa l-aħhar ta' hajjithom. Tgħallem bil-bosta mill-esperjenzi ta' Karmenu Grima, missieru Ġuzeppi, Ċensu Galea u Angelo Vella. Mingħandhom ha tagħrif siewi dwar ir-relazzjonijiet ta' l-Għaqda Banda Żejtun ma' l-Għaqdiet l-oħra Żwieten u assoċjazzjonijiet oħra barra ż-Żejtun. Bada jinsisti li fiż-Żejtun l-Għaqda tagħna kellha tkun





stmata u rrispettata daqs u xejn inqas minn kull Għaqda ohra u nissel fil-membri sens ġdid ta' entużjażmu. Bada hidma b'heġġa u determinazzjoni li qanqlu lil shabu tal-kumitat u s-soċi. Bosta li kienu waqfu mill-hidma fl-Għaqda reġġu saru attivi u resqu wkoll għadd ta' żgħażaġh.

Issa kulhadd beda jifhem, dak li kien jishaq, li ma jistax ikollok riżultati tajba jekk tinċana kontra l-vina. Waqt li sahhah l-operat b'ideat ġodda, Joe Attard kien attent li jżomm 'l kulhadd flimkien, anke akkost li jiehu aktar żmien biex hadd ma jhossu mwarrab. Nieda bosta attivitajiet ġodda u nhar il-festa reġa' beda jsir il-marċ. L-Għaqda Banda Żejtun kienet ċediet il-marċ tas-siegha ta' nhar il-festa, fis-snin sittin u minflok bdiet tagħmel marċ fil-hruġ tal-vara. Joe Attard flimkien ma' Karmenu Grima u shabhom tal-kumitat reġġu bdew il-marċ tal-Hadd filghodu ta' nhar il-festa. Is-soċi kienu mheġġa bis-shih minn Ronnie Caruana. Dan sar l-ewwel darba fl-1977 fi żmien l-Arċipriet Dun Pantaleone Orland. Hekk sehhet bidla mil-lejl għan-nhar, li ż-Żwieten kollha ntebhu biha.

Mill-Ġdid Sehem fil-Karnival

Fl-aqwa snin ta' wara l-gwerra l-Banda Żejtun kienet hadet sehem b'suċċess fil-Karnival organizzat fl-Belt.

Fl-1979 il-President Joe Attard ippropona li l-Għaqda Banda Żejtun għandha terġa' tibda tikkompeti fil-marċi grotteski. Dak iż-żmien il-Karnival kien jiġi ċċelebrat f'Mejju. Ċensu Galea, li l-ghaxxa tiegħu kienet li jara l-Banda Żejtun timmarċja minn fuq il-Fosos tal-Furjana sa Misrah il-Palazz u lura qalb folol ta' eluf ta' nies, issekonda l-proposta. Il-kumitat qabel. Dakinhar hadd ma basar li din kellha tkun sensiela ta' 25 sena konsekuttivi li fihom l-Banda Żejtun giet klassifikata l-ewwel, xejn inqas minn tlieta u ghoxrin darba! Rekord assolut, li fih spikkat il-hila tas-surmast, bandisti,

hajtata u żewġ surmastrijiet fl-arti plastika Anthony Sinagra u Carmelo Delia. Carmelo Delia, barra l-arti plastika, huwa wkoll ċelebri fl-arti taż-żebgħa u l-kuluri mżewġa u sfumati bl-akbar sengħa u maestrija, xegħlu l-Belt u ż-Żejtun għal sena wara l-ohra għall-ghaxxa ta' kulhadd.

Festi Ġublew tad-Deheb – Ġunju 1983

Fis-sena 1983 l-Għaqda ċċelebrat il-Ġublew tad-Deheb, il-hamsin anniversarju mit-twaqqif tagħha. Hamsin sena għall-Għaqda Mużikali f'Malta m'humix xi bosta snin. Fl-1983 kien hemm bosta Għaqdiet Mużikali li kienu għalqu mitt sena u aktar. B'dan kollu għalkemm mhux daqs tant avvanzata fis-snin, xorta waħda l-Għaqda Banda Żejtun kienet għamlet passi ta' ġgant. Il-President Joe Attard flimkien mal-kumitat fehmu li dan l-anniversarju kellu jiġi mfakkar kif jixraq u aktar minn hekk, jgħin biex l-Għaqda tkompli fuq ir-rankatura li kienet qabdet.

Il-kumitat qabel li dan il-ġublew kellu jifakkar b'opri ġodda. Hekk hasbu minn sentejn qabel biex ix-xogħol li kellu jsir jintemm biż-żmien stipulat.

- Il-hanut biswit il-każin kien inxtara wkoll fl-1979 u hekk il-faċċata setgħet titkompla n-naha ta' isfel ukoll. Ma kinitx biċċa xogħol hafifa għax riedet titwaqqa' l-faċċata l-qadima, fejn kien hemm diġà s-saljaturi l-kbar tal-gallerija, biex tinbena l-arkata tal-bieb bil-kolonn fil-ġenb biex ikun jaqbel mal-bieb principali, diġà eżistenti. Dan ix-xogħol thalla f'idejn Ċensu Caruana, u missieru Leli hadem bieb iehor biex jakkompanja l-ewwel wiehed li kien iddisinja u hadem hu wkoll.
- Is-sala tal-kumitat li tiġi fuq in-naha ta' barra giet iddisinjata mill-ġdid bi tliet arkipjani fuq il-pilastru kollha miksija u ngwarniti bil-kewba.
- Għall-banda nxtraw sett qniepen *Premier* li żżanznu waqt l-esekuzzjoni ta' *L-Innu lil Santa Katerina V.M.* tas-Surmast Joseph M. Barbara.
- B'hidma u dedikazzjoni tal-President Joe Attard gie ppubblikat *Grajjietna* rakkont ta' l-avvenimenti ewlenin ta' l-Għaqda Banda Żejtun.

Dawn il-festi kienu suċċess. Izda fuq kollox kienu l-preludju ta' era ġdida li ffit basru xi svolta kbira 'l quddiem kienet qed tinhema għall-Għaqda Banda Żejtun. Ix-xogħol fuq planċier artistiku għall-Banda Żejtun kien diġà beda, izda hekk kif intemmu l-festi tal-ġublew tad-deheb l-kumitat iddeċieda li fi żmien sena dan il-planċier, kellu jkun lest ukoll!

Planċier Artistiku fit-Tond

Leli Caruana mastrudaxxa prim u magħġun bis-shih fis-sengħa ta' l-injam webbilna biex naħdmu planċier artistiku, kollox kif titlob is-sengħa arkitettonika. Huwa kien ippjanata u ddisinja planċier li mhux biss

kellu pjanta u estetika perfetti, skond is-sengha, iżda offra wkoll ideat ġodda. Infatti d-disinn tal-plaċier li huwa ppreżenta, ma kienx jieqaf hekk kif tiffirma n-nghala, iżda jibqa' jdur fit-tond, kollox jiffirma ċirku wiehed, bil-panewijiet, pilastru, turgien u faċċata, kollha jiffurmaw parti mill-istess ċirku. Kollox kien iddisinjat b'sengha u proporzjonat, bil-pilastru u l-panewijiet magħqudin flimkien bi kwarniċun, friż u kollarin fuq, u zokklatura bil-kwarniċjun u pedata isfel. Fejn jaqtgħu t-tliet turgien tal-wiċċ għall-bandisti u l-panewijiet, jibda t-taraġ wiesgħa mqawwas 'il ġewwa biex jakkompanja d-disinn tal-panewijiet li huma wkoll mqawwsin 'il ġewwa. Minn tarf ta' taraġ għall-iehor tkompli tiffirma t-tond taċ-ċirku, il-faċċata imponenti, imqassma f'ħames partijiet fuq tul ta' disa' metri. L-istetika tal-faċċata hija l-istess bħal bqija tad-disa' panewijiet u l-ghaxar pilastru tad-dawra, bid-differenza li billi l-faċċata hija aktar baxxa mill-bqija ma għandhiex friż. Kollox huwa mqassam fuq diametru ta' hdx-il metru.

Mill-ewwel deher li dan kellu jkun plaċier mill-isbah, iżda x-xogħol meħtieġ kien iebes. Kienu meħtieġa wkoll eluf ta' liri, minkejja li Leli Caruana offra li minnaha tiegħu jahdem kollox mingħajr hlas u bosta membri tagħna kienu lesti jahdmu b'xejn fil-hin hieles tagħhom. Il-kumitat qabel li l-plaċier artistiku kif propost minn Leli Caruana jsir.

Lis-soċi għamlilhom kuraġġ ukoll Ġuzeppi Caruana, imlaqqam Pilatu, li kien ukoll il-promotur tal-plaċier artistiku ta' l-Għaqda Mużikali Beland, inawgurat fl-1978.

L-Ewwel Daqqiet

F'Jannar u Frar ta' l-1979 kont tisma' jidwu mal-każin daqqiet ta' mazza fuq il-hadid. Salvu Caruana, wiehed mit-tfal ta' Leli, kien beda jiffirma l-faċċata tal-plaċier il-ġdid. Kien hemm jghinuh Mikiel Bonnici u Fredu Camilleri.

Ix-Xogħol tal-Hadid

Il-*frame* tal-faċċata ifforma idea tax-xogħol li ried isir. Iżda l-kbir kien għadu ġej. Lorry Camilleri, Ritchie Caruana u Joe Agius dahlu għax-xogħol kollu li ried isir fuq il-*frame* tal-hadid għall-panewijiet, l-iskorfina tan-nofs u l-branek li kellhom jorbtu kollox flimkien, kif ukoll jiffurmaw it-tliet indani taraġ għall-bandisti u l-parti l-baxxa ta' quddiem. Kien jghin ukoll Mikiel Bonnici.

Biex dan ix-xogħol ikun jista' jsir ridna post kbir u l-kumitat ta' l-Għaqda Mużikali Santa Katerina ġentilment offrewlna l-post tagħhom. Iżda meta ġejna biex narmaw kollox flimkien u nippruvaw il-*frame* tal-hadid lanqas dan il-post ma kien kbir biżżejjed u għalhekk kellna nokkupaw nofs it-Teatru Pandora.

Hawn beda l-kisi tal-faċċata u l-panewijiet kollha bil-*plywood*. Dan ix-xogħol kollu kien f'idejn Ronnie Caruana mghejjun minn Eugenio Portelli u shabu, dejjem taht il-harsien ta' Leli Caruana. Sa Novembru 1982 dan ix-xogħol kif ukoll il-wiċċ kien lest. Iżda kull ma kellna kien qafas.

Gwarniċi u Ngwarnir

Sadanittant l-imghallem Leli kien għaddej bix-xogħol ta' l-injam fuq il-pilastru. Id-disinn tiegħu kien jinhtieg xogħol sofistikat ta' ngwarniċi, kemm għaddawra ta' fuq tal-panewijiet, pilastru u faċċata, kif ukoll fuq iz-zokklatura. Leli kien lesta wkoll l-ingwarniċi iżda biex jitpogġew posthom kien meħtieġ l-ingwarnir bi qtugh ta' mijiet ta' ngletti. Waqt li Ronnie qabad jahdem fuq il-panewijiet huwa sab l-ghajnuna siewja ta' Ġuzeppi Abela li ngwarna l-ghaxar pilastru ta' madwar il-panewijiet. Kien wasal is-sajf ta' l-1983. Issa beda l-ixkatlar, stukkjar u xkatlar mill-ġdid. Karmenu Portelli dahal għax-xogħol taż-żebgħa ta' taht mghejjun mill-Kaxxier Ġuzeppi Attard.

It-Tizjin bl-Iskultura

Fuq parir ta' l-Imghallem Leli Caruana l-kumitat qabel li d-disinji kollha tat-tizjin bl-iskultura u attrezzauri, bħal-leġiju tas-surmast u l-brazzi ta' madwar il-plaċier isiru kollha mill-Pittur Żejtuni Touissant Busuttil. Is-surmast aċċetta din il-kummissjoni u holoq disinji li fihom tispikka l-hila u l-esperjenza li huwa kellu f'dan il-qasam importanti ta' l-Arti. Minn barra skultura għat-tizjin tal-pilastru, il-Pittur Touissant Busuttil hażżeż xogħol ta' skultura fonda għall-panewijiet fejn tiddomina l-lira mużikali u erba' disinji wiehed isbah mill-iehor għall-faċċata, bl-arma taż-Żejtun tiddomina fil-panew tan-nofs.

Disinji bħal dawn, iżda, jibqgħu fuq il-karta li jinħażzu fuqha jekk ma jkollokx skultur prim li kapaċi jittrasforma d-disinn tal-pittur fi skultura fonda u hajja. Ridna nsibu l-aħjar artist u l-ghażla waqgħet fuq Toni Ellul ta' Hal Luqa.

Irhamar u nduratura

F'Ottubru ta' l-1983 bdew jahsbu għall-irhamar u l-nduratura. Fuq dan qgħadna fuq il-parir ta' Ġuzeppi Caruana (mllaqqam Pilatu), raġel ta' esperjenza kbira f'dan ix-xogħol u li, qabel kollox, kien tabilhaqq ihobb l-Arti u dak li hu sabih. Ġuzeppi Caruana ssuġerielna lid-Dekoratur prim John Pace ta' Hal Tarxien. John Pace għall-ewwel beda jahsibha. Kien jghodd fuq it-tmenin, iżda meta Ġuzeppi Caruana assigurah li kien se joqgħod miegħu u jghinu f'dak kollu li jkollu bżonn, huwa aċċetta u f'Mejju ta' l-1984 John Pace beda x-xogħol ta' l-irhamar u l-nduratura.



Il-Gallarija

Proposta oħra kuraġġuza kienet li l-gallarija ssir tal-kewba. Hekk kien jixraq għall-planċier tagħna, gallarija bil-ballavostri u arkati ddr dawra mejt mal-planċier. Id-disinn huwa ta' l-Imghallem Leli u xogħol sar minnu stess u t-tifel tiegħu Ronnie.

Il-Brazzi

Fuq sugġeriment tal-President Joe Attard ġie deċiż li d-dwal ta' mad-dawra tal-planċier isiru forma ta' brazzi u l-Pittur Touissant Busuttill, hejja d-disinji. Charles Desira lesta l-forom tal-brazzi bil-*conduit*, kull brazz b'seba' friegħi. Id-dekorazzjoni tagħhom saret mill-ahwa Vella tan-Naxxar. Charles Desira u Alex Vella lestew ix-xogħol taż-żebgħa waqt li Salvu Caruana lesta x-xogħol ta' l-elettriku. Is-sena 1984 kienet waslet biex tintemm.

Legġi tal-Bandisti

Issa konna dhalna fid-dritta. Izda bhal f'kull tellieqa hawn tkun trid in-nifs. Hawn sibna l-ghajjnuna siewja ta' Ġużeppi Caruana u Ninu Spiteri li dahlu għall-bosta xogħol li kien jonqos. Il-hegħga tagħhom ghenitna nlestu fil-hin.

Bl-ghajjnuna ta' Carmelo Mercieca, Lorry Camilleri u Joe Bilocca, Ġużeppi Caruana u Ninu Spiteri qabdu jahdmu fuq ix-xogħol tal-legġi tal-bandisti, l-arbli tal-brazzi, il-barrikati u xogħlijiet oħra. Hadu hsieb li jizbghu kollox u mal-legġi tal-bandisti hadmu n-noti tal-mużika ta' l-Innu Malti kif imhejjija mis-Surmast Direttur John J. Pace.

Inawgurazzjoni

Issa kollox kien lest. Kien jonqos il-festa ta' l-inawgurazzjoni. Is-sena 1985 kienet sena ddedikata lill-mużika. Naturalment ridna data fis-sajf u sibna li fit-tielet Hadd ta' Ġunju ma kienx hemm festi titulari. Kienet issir biss il-festa sekondarja tal-Ġilju ta' l-Imqabba. Għalhekk għażilna din id-data, it-22 ta' Ġunju. Kellha tkun data propizja fl-istorja ta' l-Għaqda Banda Żejtun. Għall-inawgurazzjoni mill-E.T. il-President tar-Repubblika Agatha Barbara thejjiet gimgha festi u naturalment il-Banda Żejtun esegwiet programm vokali strumentali mill-aqwa, fil-lejla ta' l-inawgurazzjoni.

Mro. John J. Pace u l-Banda Żejtun

Mro. John J. Pace nġhaqad ma' l-Għaqda Banda Żejtun bhala surmast direttur f' Settembru 1984. Kemm ilu jokkupa din il-kariga, il-Banda Żejtun kisbet suċċess wara l-iehor, suċċessi li għamlu unur lilu u lill-banda tagħna.

Fit-22 ta' Ġunju 1985, għall-inawgurazzjoni tal-

planċier artistiku tal-Banda Żejtun, Mro. John J. Pace hejja programm korali-strumentali mill-aqwa. Is-siltiet mill-*Prince Igor* u *Turandot*, bis-sehem tal-kor polifoniku Collegium Musicum, is-Sopran Mary Galea u t-Tenur Andrew Sapiano saħhru lill-mijiet prezenti, u l-memorji għadhom friski f' mohh kulhadd. Il-banda interpretat ukoll *B'Saħħet il-Haddiem*, sinfonija mill-isbah li Mro. John J. Pace ikkompona għall-okkażjoni.

Għal dan il-programm tal-Banda Żejtun, il-bandisti kellhom uniformi ġdida li żżanznet fil-purċissjoni tal-Ġimgha l-Kbira ta' l-istess sena. L-uniformijiet kienu nqatgħu mill-baned Maltin u l-Banda Żejtun reġgħet inkoraġġiet baned oħra jagħmlu l-istess.

Kunċert Sinfoniku

fil-Knisja Arcipretali

– It-Tlieta 12 ta' Novembru 1985

Wahda mill-proposti tas-Surmast Direttur ġdid John J. Pace kienet li l-Banda Żejtun tesegwixxi kunċert fil-knisja arcipretali tal-parroċċa tagħna. Fi Frar tas-sena 1985 sirna nafu minghand l-Arcipriet ir-Rev. Joe Bugeja li kien se jispicċa, li hu kien hareġ permiss lill-Għaqda Mużikali Beland biex tesegwixxi programm fil-knisja nhar it-Tlieta tat-Tniebri tal-Ġimgha Mqaddsa.

Naturalment il-kumitat ta' l-Għaqda Banda Żejtun talab li l-Banda Żejtun ikollha l-istess opportunità. Għall-ewwel il-kumitat kellu disgwid fuq id-data, iżda fuq parir tal-President Joe Attard, qablu li l-aħjar data għal kunċert fil-knisja tkun lejla tat-tridu tal-festa titulari.

Hekk għalaqna s-sena Ewropea tal-Mużika bil-kbir. Il-Banda Żejtun, esegwiet programm korali-sinfoniku fil-knisja parrokkjali taż-Żejtun armata u mzejna għall-festa. Kienet okkażjoni grandjuza li għadha wahda mill-aqtar memorji sbieh għal dawk kollha li ffullaw biex imlew kull rokna tal-knisja.

Il-qofol tal-kunċert sinfoniku kienet l-interpretazzjoni maestuza tat-*Toccata* u *Fuga in Re minore*, ta' J.S. Bach, b'akkumpanjament tad-daqq ta' l-orgni tal-knisja mill-Organista Żejtuni Joe Caruana. Spikkat ukoll Antifona ta' Santa Katerina ta' Carlo Diacono, li sena wara, Mro. John J. Pace rranġa bhala l-innu għall-banda, kor u solisti.

Konkors Nazzjonali

Izda l-akbar okkażjoni tas-Surmast John J. Pace mal-Banda Żejtun kienet ir-rebh tal-Konkors Nazzjonali tal-Baned Maltin f'Diċembru 1986, li sar fit-Teatru Manoel. Id-direzzjoni impekkabbli u l-interpretazzjoni mill-aqwa ta' l-għażla mill-opera *Carmen* kif ukoll tas-sinfonija *B'Saħħet il-Haddiem* wassluna għar-rebh tal-konkors, l-akbar tijonf li jista' jkollha banda Maltija fuq livell nazzjonali.

Festi f'Gheluq il-55 Sena

Fis-sena 1988 l-Għaqda kienet deċiża, li akkost ta' kollox ma tiehux sehem fil-festa titulari sakemm tibqa' fix-xitwa.

Għalhekk il-president tal-kumitat hasbu biex joholqu okkażjoni għall-marċ brijuz u programm fuq il-planċier, fil-jiem tas-sajf. Habat tajjeb li 1988 kienet għeluq il-55 sena ta' l-Għaqda! Naturalment reġa' ntgħazel ix-xahar ta' Ġunju.

Il-festi ta' għeluq il-hamsa u hamsin sena mit-twaqqif tal-kazin tagħna reġghu offrew lil Mro. John J. Pace u lill-Organista Joe Cruana opportunità biex jikkolaboraw flimkien b'mod mill-aktar kreattiv u oriġinali.

Is-Sibt 4 ta' Ġunju 1988 il-Banda Żejtun esegwiet programm korali-strumentali iehor mill-aqwa, bis-sehem tas-Sopran Mary Rose Ciantar, it-Tenur Andrew Sapiano, il-Baritonu Joe Fenech, il-Kor Amici Cantus u l-Kor Santa Katerina taż-Żejtun.

Dan il-kunċert sar fuq il-planċier artistiku li ntrama fil-pjazza għall-okkażjoni. F'żewġ partijiet tal-programm, waqt l-għażla mit-*Torvaore* u l-*Cavalleria Rusticana*, il-banda u l-koristi kienu akkumpanjati mill-orgni tal-knisja parrokkjali.

Bosta inqas riedu jemmnu lil widnejhom u hafna jsibuha bi tqila biex jifhmu kif sar dan l-akkumpanjament minn ġol-gallarija ta' l-orgni fil-knisja, waqt li l-banda kienet qed idoqq fil-pjazza. Ftut jafu li Joe Caruana huwa tekniku mill-aqwa tas-sistema ta' *l-audio*, u bl-inkoraġġiment tal-President is-Sur Joe Attard u Mro. John J. Pace irnexxielu jilhaq l-ghan tiegħu u haddem sistema ta' *microphones* u *speakers* li għaqqdu l-banda fil-pjazza ma' l-orgni tal-knisja f'sinkronizzazzjoni perfetta.

Irridu Festa fis-Sajf

Ta' kull sena, fil-ġimgha ta' wara l-festa kont tisma' bosta tgergir. "Fiż-Żejtun m'għandniex festa bhal bliet u rhula ohra! Ahna dejjem bix-xita!" Izda wara hmistax kollox kien jintesa u kulhadd kien jittama li s-sena ta' wara jkollna temp ahjar, li qatt ma kien jiġi.

Joe Attard, il-president, idejqu t-tgergir u kien jinsisti li mill-paroli għandna nghaddu għall-fatti. Kien lest li jibda l-kampanja biex nitrasferixxu l-festa għas-sajf izda għamel kundizzjoni wahda: "**irridu nkunu flimkien, iż-żewġ Għaqdiet Mużikali Żwieten, l-Għaqda Banda Żejtun u l-Għaqda Mużikali Beland. Jekk ma niftehmu m'għandna għalfejn ncaqilqu xejn. Naf fejn irridu naslu izda rridu nkunu flimkien.**"

Kien sod fi kliemu daqskemm kien ċar fi hsiebu. Il-persjoni fuq il-president u l-kumitat zdiedet wara l-inawgurazzjoni tal-planċier artistiku fl-1985. Il-membri kienu għamlu kuraġġ ukoll bl-Arċipriet Dun Gużep Theuma, billi kellu għal qalbu l-festa.

Ix-xoqqa f'moxtha

Iċ-ċans li ż-żewġ Għaqdiet Mużikali Żwieten jersqu flimkien ġie meta l-Kunsill Presbiterjali ma laqax it-talba biex l-Għaqda Mużikali Beland iddoqq programm mużikali fil-knisja parrokkjali fil-ġimgha tal-festa kif kienet għamlet il-Banda Żejtun f'Novembru 1985.

Il-President Joe Attard, bl-approvazzjoni tal-kumitat, sostna li t-talba ta' l-Għaqda Mużikali Beland għandha tiġi aċċettata. Dan sar f'laqgħa li ż-żewġ Għaqdiet kellhom fis-6 ta' April ta' l-1986.

Fil-verità kienet giet ix-xoqqa f'moxtha biex inressqu t-talb għat-trasferiment tal-festa. Fit-22 ta' Ottubru, waqt laqgħa ohra ma' l-Għaqda Mużikali Beland, Joe Attard u Joe Agius is-Segretarju ressqu proposta formali biex fl-aġenda tal-laqgħa ma' l-isqof inressqu t-talb għat-trasferiment tal-festa. Insistejna wkoll li jrid ikun prezenti l-Arċipriet Dun Gużep Theuma. U l-Għaqda Mużikali Beland qablu. Issa konna ta' l-istess fehma u stajna nersqu flimkien. Il-laqgħa fil-Kurja saret nhar il-31 ta' Ottubru, 1986.

Trasferiment tal-Festa

Wara li fl-1987 iż-żewġ Għaqdiet Mużikali Żwieten ma hadux sehem fil-festa titulari, l-Għaqda Banda Żejtun reġghet għamlet l-istess fl-1988. L-Għaqda Mużikali Beland baqgħet issostni dwar it-trasferiment, izda ddeċidew li jieħdu sehem fil-festa f'Novembru, 1988. Il-persjoni fuq il-president, kumitat u soċi ta' l-Għaqda Banda Żejtun issa kienet akbar izda xorta wahda, kulhadd fl-Għaqda kien tal-fehma li nibqgħu nsostnu l-pożizzjoni tagħna sa l-ahhar.

F'din is-sitwazzjoni l-kumitat, fit-30 ta' Ottubru 1988, hareġ pubblikazzjoni bil-fatti u d-dokumenti kollha, li tqassmet fil-familji kollha taż-Żejtun. Siltiet minn din il-pubblikazzjoni jtkellmu wahidhom.

Festa Novembru 1988

Id-data tal-festa ta' Santa Katerina V.M. fiż-Żejtun fl-1988, kienet il-Hadd 13 ta' Novembru. F'ċertu sens l-Għaqda Banda Żejtun, issa kienet wehida għalkemm il-kazin tal-Partit Laburista u ż-Żejtun Corinthians F.C. ukoll iddikjaraw li ma kinux qed jipparteċipaw fil-festa.

Trasferiment

Ir-raġuni ewlenija u unika għall-inkwiet kollu li kienet fi l-Għaqda Banda Żejtun u magħha ż-Żwieten kollha, kien it-temp. Matul il-ġimgha tal-festa f'Novembru l-ajru xejn ma kien ikun galbu għall-festi esterni. Izda skond ix-xjuħ tagħna qatt ma għamel temp daqstant kiefer daqs is-snin li l-Banda Żejtun ma haditx sehem fil-festa. L-aktar li kien hażin għax għamel dulluvju kien

is-Sibt 12 u l-Hadd 13 ta' Novembru, 1988. Kollox kien qed isir nofs qalb u t-temp sfratta kollox.

Għalkemm xi ftit inqas, l-istess kien ġara fl-1987. Għal darba oħra l-Għaqda Banda Żejtun inghatat raġun. Issa n-nies bdiet tghid li anke Santa Katerina V.M. kienet iddejjet b'festa dejjem bl-isfrattu tat-temp! Hekk l-aġar kien għadda. Issa kienet biss kwistjoni ta' tattika. Il-president u l-kumitat kienu ferm attenti biex ma jagħmlu ebda pass falz.

L-Element Puritan

Il-president u l-kumitat kienu ttendew li fi hdan il-parroċċa kien hemm element żgħir fin-numru iżda b'saħħtu li l-festi esterni ma kienu joghġbuhom xejn. Dan l-element kien konxju li l-festa esterna kienet tikber ferm jekk din issir fix-xhur tas-sajf u dawn għal raġunijiet tagħhom ma riduwx. Il-president u l-kumitat għarfu jkunu prudenti iżda fl-istess hin riżoluti li ma jhallu 'l hadd ifixkel.


Kitbu żewġ ittri lill-Arcisqof. Fl-ewwel waħda dik tas-6 ta' Diċembru talbu l-intervent dirett tiegħu. Issa kienet il-waqt li jagħfsu għall-konklużjoni ta' din il-ġrajja. F'ittra oħra nhar id-29 ta' Diċembru 1988 fakkru lill-arcisqof fil-wegħda li kienet saret mill-arcipriet u l-kleru li wara l-festa ta' l-1988 kienu se jitkellmu ma' l-Għaqdiet Żwieten biex jinstab' tarf tal-kwistjoni kollha. Din il-mossa rnexxiet u l-istorja kompliet hekk. Jirrankonta Joe Agius, ex-Segretarju.

11 ta' Frar 1989 – Il-Vigarju l-ġdid Mgr. Anetto Depasquale laqqa' l-arcipriet u l-kleru taż-Żejtun fil-kurja fejn giet miflija mill-ġdid it-talba għat-trasferiment tal-festa.

27 ta' Frar – Hargħet l-istedina biex l-Għaqdiet Żwieten konċernati mal-festa niltaqghu fil-kurja l-Hamis 2 ta' Marzu sabiex niddiskutu l-kwistjoni.

2 ta' Marzu – Għal-laqgħa fil-kurja attendew rappreżentanti tal-Kunsill Parrokjali, l-Għaqda Badna Żejtun, l-Għaqda Mużikali Beland, Ċirkolu Mużikali Santa Katerina, Għaqda Dilettanti tan-Nar u l-Għaqda ta' l-Armar.

Il-fehma generali kienet li minhabba l-inċertezza



tat-temp ma kienx baqa' lok għall-festa f'Novembru u kulhadd qabel li għandha tinsab data ġdida għall-festa, jew fil-bidu inkella fi tmiem is-sajf. Wara, il-vigarju ppropona li ssir konsultazzjoni b'forma ta' *sampling* xjentifiku. Ir-rappreżentanti kollha kienu tal-fehma li dan kien diġà sar meta ġie organizzat ir-referendu, u r-riżultat globali kien wiehed negattiv. Deher li l-vigarju kien ippressat minn element mistur mill-parroċċa. Meta l-vigarju baqa' jinsisti dwar il-proposta tiegħu, id-delegazzjoni ta' l-Għaqda Banda Żejtun hargħet 'il barra mil-laqgħa. B'din il-mossa rbahna fuq l-element puritan.

Il-Hamis 16 ta' Marzu – L-Għaqdiet Żwieten ġew mistiedna għal-laqgħa oħra fil-kurja biex nipproponu data ġdida għall-festa. Għalhekk l-Għaqdiet qablu li jkun aħjar li niltaqghu qabel, biex immorru miftehma. Iltqajna fil-bini tal-knisja. Il-laqgħa tmexxiet b'għaqal kbir minn Dun Ġużepp Desira li kien qed jirrappreżenta lill-Arcipriet Dun Ġużepp Theuma li kien ma jiflahx sew.

Wara diskussjoni fit-tul b'mod l-aktar dirett u ċar, ikkonkludejna li data f'nofs Settembru kienet tohloq problemi ta' maltemp, u fiċ-ċirkostanzi l-aħjar żewġ dati possibbli kienu: **fil-bidu tas-sajf, it-tielet Hadd ta' Ġunju, jew fl-aħhar tas-sajf, l-aħhar Hadd ta' Awissu.**

18 ta' Marzu 1989 – Iltqajna l-kurja mal-Vigarju Ġenerali Mgr. Anetto Depasquale u s-Segretarju Dun

Ġwann Galea. Dun Ġużepp Desira f'isem l-Għaqdjet Żwieten ippreżenta d-dati proposti minna u l-kurja stedinniha tagħzel hi l-aktar proposta favorevoli għal kulhadd jiġifieri bejn it-tielet Hadd f'Ġunju jew l-ahhar Hadd f'Awissu. Dun Anton Tabone li kien għadu kemm sar viċi-parroku rrappreżenta lill-kleru taż-Żejtun. Meta deher li kulhadd kien kuntent huwa intervjenu u qal, *"ahna l-kleru għandna xi riservi."* Xammejna li kien se jitharbat kollox u l-President Joe Attard waqqfu hesrem għax min kellu r-riservi kien messu tkellem qabel u mhux fl-ahhar meta kulhadd kien miftiehem!

Għalhekk il-vigarju f'isem l-Arċisqof Mgr. Ġużeppi Mercieca laqa' dawn il-proposti u wiegħed li jagħti deċiżjoni definittiva mill-aktar fis possibbli.

6 ta' April 1989 – Konna nistennew li d-deċiżjoni tithabbar sa Hadd il-Għid, jiġifieri fis-26 ta' Marzu, jew il-Hadd ta' wara. Izda saħhet l-Arċipriet, ir-Rev. Kan. Dun Ġużepp Theuma kienet marret għall-agħar. Kien gie infurmat bl-iżviluppi kollha u kien sar jaf bil-ftehim propost. Il-mewt tiegħu, li niktet liż-Żwieten kollha grāt fis-6 ta' April. Ahna konvinti, li kien għalih kien jirrangā l-kwistjoni mill-ewwel.

14 ta' April 1989 – Fl-ahhar thabbar id-digriet li stabilixxa *il-Hadd qrib in-nofs tax-xahar ta' Ġunju li fih l-aktar ikun possibbli li tiġi ċelebrata din il-festa*, bhala d-data l-għdida tal-festa ta' Santa Katerina fiż-Żejtun. Dan id-digriet kellu jibda jsehħ mis-sena 1990. Għalhekk l-ahhar festa f'Novembru saret fis-sena 1989.

12 ta' Novembru 1989 – Billi data mhux fissa għall-festa f'Ġunju setgħet tkun ta' disgwid, wara hidma mill-arċipriet il-għdid ir-Rev. Dun Karm Farrugia u ż-żewġ Għaqdjet Mużikali Żwieten u bi qbil mal-kleru, thabbar li data għdida tal-festa f'Ġunju kellha tkun waħda fissa għat-tielet Hadd f'Ġunju. Ghalkemm qatt ma nsistejna li din tkun bilfors id-data tal-festa ta' Santa Katerina fiż-Żejtun, din kienet id-data preferita ta' l-Għaqda Banda Żejtun. Id-destin ried li fl-ahhar kulhadd qabel ma' din id-data.

18 ta' Novembru 1989 – Saret l-ahhar festa f'Novembru. Biex nibqgħu konsistenti mad-deċiżjoni li konna hadna f'Marzu ta' l-1987. L-Għaqda Banda

Żejtun reġgħet ma haditx sehem fil-festa. Fil-fatt it-temp għat-tielet sena konsekuttiva reġa' ma kienx galbu. Thassru l-attivitajiet esterni u ghalkemm il-purċissjoni saret bil-giri, dahlet fix-xita.

17 ta' Ġunju 1990 – Saret l-ewwel festa fis-sajf. Ghalkemm kien għad baqa' xi whud li baqgħu sentimentalment marbuta mad-data tal-festa f'Novembru, u dawn ahna dejjem fihmnihom, il-kotra qablet li din kienet svolta 'l quddiem mill-akbar għall-gid taż-Żwieten kollha.



L-ewwel programm li sar meta l-festa bdiet issir fis-sajf, Ġunju 1990

Sa ma wasalna għall-ftehim aħhari stinkajna u ġieli batejna. Izda qatt ma nkiseb xejn mingħajr saġrificċju. Illum ninsabu magħqudin lkoll fi ħsieb wieħed. Irridu naħdmu lkoll flimkien, arċipriet, kleru u l-Għaqdjet Żwieten kollha, sabiex il-festa ta' Santa Katerina tħalli l-akbar gid possibbli għaž-Żwieten kollha.

Bandalora Artistika u Prezzjuża

Wiehed mill-effetti ewlenin tat-trasferiment tal-festa għas-sajf kienet spinta kbira 'l quddiem għat-tiżjin ta' kull xorta. Veru li bandalora artistika tinzamm l-aktar ġewwa iżda din tintrama fuq il-planċier waqt il-programm vokali u strumentali u tingarr trijonfalment fil-marc li l-Banda Żejtun tesegwixxi qabel il-programm. Kien xieraq li l-Għaqda Banda Żejtun ikollha l-bandalora artistika u prezzjuża tagħha.

Lawrence Bartolo li kien dak iż-żmien kaxxier tas-Socjeta' halla miktub hekk.

Kien għall-bidu ta' l-1989 meta jien



Mejju 1990 Il-wasla tal-Papa Ġwanni Pawlu II



flimkien ma' Joe Abela u Anthony Delia, iddeċidenja li nheggu lill-membri u partitarji numerużi ta' l-Għaqda tagħna biex nirregalaw lill-każin bandalora artistika. Konna nafu li deħlin għal biċċa xogħol iebesza iżda konna żgur li se nsibu l-għajjnuna, għaliex konna nafu li din kienet ix-xewqa ta' bosta membri u ħbieb ta' l-Għaqda Banda Żejtun. Konna nafu wkoll li n-nefqa kienet se tkun kbira għax kulhadd xtaq li jkollna bandalora fl-aqwa tradizzjoni artistika, maħduma b'rakkmu tad-deheb bi kwarniċjun tal-fidda. Iżda konna lesti li nagħmlu kollox bil-qalb u kif jixraq.

Konsulent għal dan ix-xogħol kien il-Pittur Żejtuni Toutsaint Busutil, filwaqt li d-disinjatur kien is-Sur J. Treeby žli lesta sa Awissu ta' l-1989.

Is-Sinjura Emmanuela Galea mill-Imqabba, għamlet ix-xogħol kollu tar-rakkmu li nbeda f'Marzu ta' l-1990 u tlesta f'Mejju ta' l-1991. Kemm il-bellus aħmar kif ukoll l-ornamenti tal-ħjut tad-deheb, antaċċjoli u fjokki nxtraw minn Ruma.

Fl-istess żmien konna qed naħsbu biex jinbeda x-xogħol fuq il-kwarniċjun tal-fidda li miegħu tiddendel il-bandalora. Din hi sengħa oħra artigjanali li f'pajjiżna hawn f'it min baqa' jaħdem fiha. Wara konsultazzjoni l-ftehim għal dan ix-xogħol sar mas-Sur John Bartolo argentier mill-Isla. Id-disinn sar ukoll mis-Sur J. Treeby u s-Sur Bartolo beda x-xogħol ta' l-immartellar tal-fidda f'Diċembru ta' l-1991 u tlesta f'Mejju ta' l-1992. B'hekk ix-xogħol fuq il-bandalora kien komplut minn kollox.

Fl-20 ta' Ġunju 1992, proprju lejlet l-festa, il-bandalora artistika giet ipprezentata lill-President ta' l-Għaqda, is-Sur Joe Attard, li rċiviha għan-nom ta' l-Għaqda Banda Żejtun. Din kienet opra oħra ta' gieħ lill-Għaqda Banda Żejtun u liż-Żwieten kollha. Bil-prezentazzjoni tal-bandalora fuq il-planċier artistiku twattqet ħolma oħra tagħna lkoll.

Fl-2003 għas-70 sena mit-twaqqif ta' l-għaqda l-Banda tellgħet programm maestuż fit-teatru Pandora. Ma naqas l-impenn shih tal-Banda Żejtun fil-festi ċentinarju ta' Santa Katarina. Ta' min isemmi l-akkademja mużikali li ttellgħet fil-knisja Parrokkjali nhar l-10 ta' Ġunju 2005. Il-Banda esegwiet Preghiera a Santa Katarina

Vergni u Martri ta' Mro. John J. Pace, is-Sinfonija in Fra Maggiore ta' Frank Diacono u l-Oratorju mpekkabli l-Mara li laqitna lkoll mużika ta' Mro. Raymond Zammit fuq kitba ta' Peter Miceli Saydon.

Bhala tifikira ta' l-1700 mill-martirju ta' Santa Katarina, l-Għaqda Banda Żejtun ikkommissjonit vara biex titpoġġa ġewwa niċċa fis-sala tal-bar, xogħol l-iskultur il-Kavallier Alfred Camilleri Cauchi u giet imbiekka mill-Arċipriet preżenti, Dun Eric Overend waqt Quddiesa solenni fil-każin.

Kien wasal iż-żmien biex it-treġġja tal-Banda tigi mġedda u fuq l-inspirazzjoni ta' l-Oratorju fil-Festi ċentinarji u l-entuzjażmu persoanli l-kumitat sejjah lil Mro. Raymond Zammit biex ikompli l-kultura mużikali fi hdan l-Għaqda Banda Żejtun. Mro. Raymon Zammit aċċetta u b'hekk fl-2006 sar it-tmiem surmast fl-istorja ta' l-Għaqda Banda Żejtun.

F'Novembru ta' l-istess sena ttella' programm mużikali fil-Pandora okkażjoni oħra memorabbli li żgur mhux se tintesa. Dan il-programm sar appuntanment annwali, li qed jittellgħa viċin il-festa liturgika ta' Santa Katarina.

Din kienet il-mixja li din is-soċjetà għamlet tul il-milja tas-snin. Grazzi lil dawk kollha li hadmu u stinkaw biex żammew haj l-isem ta' din l-għaqda qalbenija u leali lejn is-soċjetà.

Jalla bl-għajjnuna ta' Santa Katarina l-Għaqda Banda Żejtun tibqa' trawweam, tgħallem u tferrah bil-mużika tagħha lill-poplu Żejtuni tul is-snin b'impenn shih lejn il-gejjieni.

